



Sett ta' għodod
għall-għalliema

Kif tidentifika
u tiggieled
id-dizinformazzjoni

Dan id-dokument ma jistax jitqies li jikkostitwixxi pożizzjoni uffiċjali tal-Kummissjoni Ewropea.

Il-Lussemburgu: L-Uffiċċju tal-Pubblikazzjonijiet tal-Unjoni Ewropea, 2024

© L-Unjoni Ewropea, 2024

Il-politika dwar l-użu mill-ġdid tal-Kummissjoni hi implimentata permezz tad-Deċiżjoni tal-Kummissjoni 2011/833/UE tat-12 ta' Diċembru 2011 dwar l-użu mill-ġdid ta' dokumenti tal-Kummissjoni (ĠU L 330, 14.12.2011, p. 39, ELI: <http://data.europa.eu/eli/dec/2011/833/oj>). Għajr jekk ikun indikat mod ieħor, l-użu mill-ġdid ta' dan id-dokument huwa awtorizzat bil-liċenzja Creative Commons Attribution 4.0 International (CC BY 4.0) (<https://creativecommons.org/licenses/by/4.0/>). Dan ifisser li l-użu mill-ġdid huwa permess kemm-il darba jingħata kreditu xieraq u jiġu indikati t-tibdiliet kollha.

Għal kull użu jew riproduzzjoni ta' elementi li mhumiex proprjetà tal-Unjoni Ewropea, jista' jkun hemm bżonn li jintalab permess direttament mid-detenturi tad-drittijiet rispettivi.

Illustrazzjonijiet: iddisinjat minn upklyak - Freepik.com

PDF ISBN 978-92-68-13954-7 doi:10.2775/094043 NA-03-24-059-MT-N

KONTENUT

1. Introduzzjoni.....	4
2. Noti dwar il-preżentazzjoni.....	8
3. Studji tal-każ.....	14
Studju tal-każ Nru 1 L-influwenza dejjem tikber ta' "Q".....	15
Studju tal-każ Nru 2 Attenzjoni! Il-punti ewlenin tal-aħbarijiet dwar is-saħħa jistgħu jkunu qarrieqa.....	16
Studju tal-każ Nru 3 L-għasafar ta' vera?.....	17
Studju tal-każ Nru 4 Diskussjoni fil-media soċjali dwar l-elezzjonijiet.....	18



1. Introduzzjoni

INTRODUZZJONI

Dan is-sett ta' għodod għandu l-għan li jagħti riżorsi lill-għalliema tas-sekondarja sabiex jibdw konverżazzjonijiet mal-istudenti tagħhom dwar il-mistoqsijiet importanti mqajma mit-tixrid ta' informazzjoni falza, u b'mod aktar speċifiku d-diżinformazzjoni. Din saret problema dejjem akbar f'dawn l-aħħar snin. Dawn huma relatati mas-saħħa, id-demokrazija, l-ambjent, u n-normi kulturali u legali li jirfdu s-soċjetajiet tagħna.

Ħafna minn dawn il-mistoqsijiet m'għandhomx tweġiba sempliċi u l-għan ta' dawn il-materjali mhuwiex sempliċiment li l-istudenti jitgħallmu x'inhu veru u x'inhu falz, iżda li jwassluhom biex jaħsbu dwar kif l-informazzjoni tiġi pprezentata u x'motivazzjonijiet jista' jkollhom dawk li jxerrdu

informazzjoni falza jew qarrieqa. Huma se jitgħallmu dwar l-istrategiji li l-propagaturi tad-diżinformazzjoni spiss jużaw biex jimmanipulaw l-udjenza tagħhom, dwar kif bħala konsumaturi tal-media jistgħu jevitaw li jiġu mqarrqa, u dwar kif jikkellmu ma' persuni li jkunu emmnu d-diżinformazzjoni.

L-edukaturi huma parti ewlenija mill-konverżazzjoni dwar id-diżinformazzjoni. Għal aktar riżorsi dwar kif jistgħu jtfasslu lezzjonijiet dwar id-diżinformazzjoni u l-litteriżmu diġitali b'mod aktar ġenerali, aġti ħarsa lejn il-[Linji Gwida għall-għalliema u l-edukaturi dwar l-indirizzar tad-diżinformazzjoni u l-promozzjoni tal-litteriżmu diġitali permezz tal-edukazzjoni u t-taħriġ](#) ippubblikati mill-Kummissjoni Ewropea.



AĊĊESSA L-PREŻENTAZZJONI TAS-SETT TA' GHODOD BILLI TIKKLIKKJA HAWN

KONTENUT TA' SETT TA' GHODOD DISPONIBBLI

- **Preżentazzjoni introduttorja** (fil-format PPT)
 - Il-vidjos fuq YouTube inkorporati huma bl-Ingliż/bir-Russu, iżda hemm disponibbli t-traskrizzjonijiet tradotti
 - L-isjegazzjonijiet u d-deskrizzjonijiet huma disponibbli fit-taqsimha tan-Noti taħt kull slide
- **4 studji tal-każ għal gruppi ta' ħidma** b'mistoqsijiet għad-diskussjoni (paġni 15–18 ta' dan id-dokument).



GHAL XIEX JINTUŻA?

Dan is-sett ta' għodod huwa mfassal biex jintroduci liż-żgħażaġh għall-fenomeni tad-diżinformazzjoni — iwassal fehim tat-theddid li joħloq, jispjega kif l-istudenti jistgħu jipproteġu lilhom infushom minnu, u jipprovdi opportunità biex wiehed iħares aktar fil-fond lejn eżempji partikolari. Is-sett ta' għodod huwa miftuħ u bla ħlas biex jintuża minn kwalunkwe stabbiliment edukattiv. Għalkemm jista' jiġi aġġustat u mfassal għal gruppi ta' età oħra, il-grupp fil-mira ewlieni huwa l-adolesxenti minn 15 sa 18-il sena.

KIF TUŻAH

Is-sett ta' għodod huwa mfassal biex ikopri lezzjoni waħda jew tnejn għal klassi medja ta' skola sekondarja.

Il-prezentazzjoni bil-PowerPoint tinkludi links għal diversi vidjos. Għal lezzjoni waħda, waħda jew tnejn minn dawn għandhom ikunu biżżejjed biex twassal il-punti ewlenin — tista' tuża l-oħrajn jekk għandek il-ħin, jew jekk tixtieq tifrex il-materjal fuq diversi lezzjonijiet. Aħna nħallu f'idejn l-għalliem biex jiddeciedi liema vidjos ikunu l-aktar adatti għal klassi partikolari u jiġġeneraw l-aktar diskussjonijiet interessanti.

X'INHI DIŻINFORMAZZJONI?

[Il-Linji Gwida għall-għalliema u l-edukaturi](#) jiddefinixxu d-diżinformazzjoni bħala “informazzjoni falza jew qarrieqa li tista' tiġi vverifikata, maħluqa, ipprezentata u mxerrda għal gwadann ekonomiku jew biex tqarraq intenzjonalment bil-pubbliku”. Il-miżinformazzjoni hija “informazzjoni falza li tista' tiġi vverifikata, li tinxtered mingħajr l-intenzjoni li tqarraq”.

Dan is-sett ta' għodod jiffoka fuq l-għajnuna lill-istudenti biex jidentifikaw tekniki manipulattivi u jiżviluppaw il-ħiliet biex jivvalutaw l-informazzjoni huma stess. Tista' ssib aktar informazzjoni dwar id-definizzjonijiet fil-Linji Gwida llinkjati hawn fuq u fit-[taqsima Tgħalliem ta' EUvsDisinfo](#).

L-ATTIVITAJIET RAKKOMANDATI JINKLUDU DAWN LI ĠEJJIN:

! ATTIVITÀ	⌚ HIN MINIMU	▶ MATERJAL ISSUĠĠERIT
Prezentazzjoni dwar x'inhi d-diżinformazzjoni (slides 1–21)	35 minuta	Prezentazzjoni bil-PowerPoint, traskrizzjonijiet bil-vidjow, diskussjoni interattiva
Hidma fi grupp (gruppi ta' massimu 5–6) (slide 23)	15–25 minuta	Studji tal-każ (u prezentazzjoni bil-PowerPoint b'hal referenza)
Prezentazzjonijiet tal-grupp u diskussjoni	25 minuta għal kull grupp	Studji tal-każi





2. Noti dwar il-preżentazzjoni

NOTI DWAR IL-PREŻENTAZZJONI

Jekk għandek aktar ħin disponibbli, tista' testendi t-taqsima dwar "Kif taħdem id-diżinformazzjoni" (eż. billi tqatta' aktar ħin teżamina sorsi esterni u tiddiskuti l-eżempji differenti mal-istudenti) jew tiddedika aktar ħin għall-ħidma fi gruppi. Tista' tuża wkoll il-[Linji Gwida tal-Kummissjoni għall-ghalliema u l-edukaturi dwar l-indirizzar tad-diżinformazzjoni u l-promozzjoni tal-litteriżmu diġitali permezz tal-edukazzjoni u t-taħriġ](#) biex tfassal aktar attivitajiet.

Huwa importanti li jiġi enfazzzjat li l-libertà tal-espressjoni hija valur ewlieni fis-soċjetà Ewropea. L-għan ta' din il-lezzjoni mhuwiex li l-istudenti jiġu mgħallma dak li huma "permessi" li jgħidu, iżda li tiżdied is-sensibilizzazzjoni tagħhom dwar kif b'mod ġenerali, għandhom jaħsbu b'mod kritiku, u

b'mod aktar speċifiku kif għandhom jevitaw li jiġu manipolati minn persuni jew organizzazzjonijiet li jxerrdu informazzjoni falza sabiex idgħajfu l-fiduċja fid-demokrazija, fix-xjenza u fl-istituzzjonijiet li lkoll għandna interess fihom. Media b'saħħitha u indipendenti u demokrazija b'saħħitha, fejn jinstemgħu ħafna vuċijiet u fehmiet differenti, huma wkoll kruċjali biex tiġi evitata d-diżinformazzjoni; għalhekk il-punt mhuwiex li titnaqqas il-libertà tal-kelma iżda li tiżdied, billi l-istudenti jiġu mgħallma jirrikonoxxu meta jkunu qed jiġu mmanipulati.

Ma nirrakkomandawx l-użu tat-terminu "aħbarijiet foloz" ("fake news"), għaliex xi drabi jintuża biex jikkritika l-media indipendenti.



NB: Id-diżinformazzjoni hija suġġett sensitiv u tista' tippreferi tuża l-eżempji alternattivi offruti fil-paġna 12 hawn taħt jekk ikunu adatti aktar għall-istudenti tiegħek. Bl-istess mod, tista' ssib studji tal-każ oħra aktar adatti għall-istudenti tiegħek jew tista' titlobhom jidentifikaw huma stess studji tal-każ oħra, bħala komputu fi grupp.

INTRODUZZJONI slides 1–2

→ L-għan hawnhekk huwa biss li l-istudenti jibdwu jaħsbu dwar id-diżinformazzjoni.

X'INHI D-DIŻINFORMAZZJONI? slides 3–8

→ **X'tista' tkun ir-raġuni li xi hadd ixerred informazzjoni li mhijiex vera?**

Din hija opportunità tajba għal diskussjoni attiva.

Informazzjoni falza mhux neċessarjament tinxtered biss għall-fini ta' diżinformazzjoni.

→ **L-umoriżmu** jista' faċilment jiġi interpretat bħala aħbarijiet reali, speċjalment jekk ikun geġ minn pjattaforma jew kultura li ma tkunx familjari magħha.

→ Bl-istess mod, huwa faċli li wieħed jemmen **miżinformazzjoni** meta wieħed iħoss incertezza jew biża' quddiem teknoloġija ġdida (eż. teknoloġija 5G/6G) jew theddid possibbli għall-ħajja jew għas-saħħa (eż. COVID-19). Huwa għalhekk li jitwettqu diversi studji ta' valutazzjoni

tal-impatt, pereżempju, qabel ma jitqiegħdu fis-suq teknoloġiji jew mediċini ġodda. Madankollu, studji bħal dawn jiehdu ż-żmien u sadanittant l-istess jistgħu jinfirxu, minħabba li n-nies jemmu li huma veri u ma jirrealizzawx li qed iqarrqu b'mod mhux intenzjonat u possibbilment saħansitra jagħmlu ħsara lill-oħrajn (ara slide 7).

→ F'xi każijiet, stejjer foloz jistgħu jinxterdu wkoll intenzjonalment biex iqarrqu bin-nies, f'liema każ inkun qed nitkellmu dwar id-**diżinformazzjoni**. L-awturi jistgħu jużaw diversi tekniki differenti, bħall-manipulazzjoni emozzjonali, biex iqanqlu emozzjonijiet qawwija u jaljenaw lil dak li jkun mill-verità pereżempju, billi jqabdu attur biex jirreċta l-parti ta' vittima ta' sitwazzjoni (ara slide 8).

L-għan hawnhekk huwa li l-istudenti jifhmu kemm wieħed jista' jiġi żgwidat faċilment — **hadd ma huwa invincibbli u li wieħed jaħseb li hu "intelligenti wisq biex jiġi ingannat" fil-fatt jagħmlek aktar vulnerabli.**



KIF TAĦDEM ID-DIŻINFORMAZZJONI

slides 9–14

- Soċjetà miftuħa u tolleranti hija ħafna aktar rezistenti għad-diżinformazzjoni u forom oħra ta' manipulazzjoni; id-diżinformazzjoni tintuża biex tifred lin-nies u tesaġera d-differenzi interni u l-kunflitti jew il-kontroversji eżistenti.
- Dawk li jxerrdu d-diżinformazzjoni għandhom l-għan li joħonqu l-ispazju tal-informazzjoni, sabiex il-persuni jkunu tant konfużi jew mogħtija tant informazzjoni li ma jkunux jafu lil min jistgħu jafdaw, u jużaw diversi tekniki.
- Id-diżinformazzjoni tista' tinfirex faċilment fuq il-media soċjali — clickbait, bots, stejjer foloz u aktar.
- Deepfakes — l-IA tista' tintuża biex toħloq filmati jew immaġnijiet foloz konvinċenti. (vidjo) [Aktar informazzjoni dwar id-deepfakes hawnhekk](#).
- Il-media tradizzjonali qed tintuża wkoll għad-diżinformazzjoni, kif muri mill-eżempju ta' Russia Today, pjattaforma tal-media tal-istat Russu li giet sospiża mix-xandir fl-UE.
- Vidjo qasir juri kif l-immaġni tista' tintuża barra mill-kuntest biex tinħoloq narrattiva falza. (vidjo)

**KIF TWIEĠEB GĦAD-DIŻINFORMAZZJONI** slides 15–20

- **Ħu l-ħin tiegħek** meta twieġeb għad-diżinformazzjoni — irrezisti l-impuls li twieġeb minnufih, iżda ħu l-ħin biex tivverifika l-fatti u tikkunsidra spjegazzjonijiet possibbli.
- **Kif tiċċekkja l-fatti** — xi mistoqsijiet biex tistaqsi lilek innifsek meta tiltaqa' ma' xi ħaġa li

tidher li hija diżinformazzjoni u xi riżorsi li jistgħu jgħinuk tiċċekkja jekk storja diġà ntweriet li hija falza minn verifikaturi tal-fatti professjonali.

- **Kif titkellem man-nies li taf** dwar id-diżinformazzjoni.

X'QED TAGHMEL L-UE? slide 21

- Skopri aktar [dwar l-azzjoni tal-UE kontra d-diżinformazzjoni online hawnhekk](#).
- Tista' ssib il-Kummissjoni Ewropea fuq [Instagram](#), [Facebook](#) u [X \(Twitter\)](#).
- Il-Parlament Ewropew jinsab fuq [Instagram](#), [Facebook](#) u [X \(Twitter\)](#).
- Skopri dwar l-aktar diżinformazzjoni riċenti u l-istorja reali fuq [EUvsDisinfo.eu](#) (jew fuq [YouTube](#), [Facebook](#) jew [X \(Twitter\)](#)).

XOGHOL FI GRUPPI, DISKUSSIONI TA' XI EŻEMPJI TIPIĊI TA' INFORMAZZJONI FALZA

slide 23

Aqsam il-klassi fi gruppi ta' massimu ta' 5–6 studenti. Assenja studju tal-każ lil kull grupp. Halli madwar kwarta biex l-istudenti jaqraw l-istudju tal-każ u jgħaddu l-mistoqsijiet, imbagħad 20–25 minuta oħra għall-preżentazzjonijiet minn kull grupp u diskussjoni fost il-klassi.

- Teorija ta' komplott ġdida u perikoluża li wasslet għal moviment li jixbah kult li issa qed jinfirex b'mod rapidu fl-Ewropa
- Reklamar mhux etiku u qarrieqi dwar medicina X li hija "inkredibbilment effettiva"
- L-għasafar ta' vera? Teorija ta' komplott parodija
- Posts tal-media soċjali dwar l-elezzjonijiet

Innota li mhux l-istudji tal-każ kollha huma eżempji ta' diżinformazzjoni, iżda kollha huma rilevanti għall-iżvilupp tal-hiliet tal-istudenti fin-navigazzjoni ta' informazzjoni mhux affidabbli.

NB: Dawn l-eżempji huma pprezentati bħala materjali lesti għall-użu, iżda tista' ssib studji tal-każ oħra aktar adatti għall-istudenti tiegħek, jew tista' titlobhom jidentifikaw studji tal-każ huma stess, bħala kompitu fi grupp. Affarijiet bħal teoriji ta' komplott (eż. il-gvernijiet ixerrdu l-COVID-19, aljeni fiż-Żona 51, eċċ.), informazzjoni falza dwar is-saħħa, fatti foloz dwar gruppi ta' minoranza... Jista' jkun utli wkoll li l-istudenti jkunu jistgħu jagħmlu xi riċerka online rapida dwar l-istudji tal-każ ipprovduti, sabiex ikunu jistgħu jaraw b'għajnejhom x'informazzjoni hemm. Għal ispirazzjoni, agħti ħarsa lejn is-sorsi elenkati fis-slides 19 u 20.



EŻEMPJI ALTERNATTIVI

- [Vidjo deepfake jidher li juri l-President Ukren Volodymyr Zelenskyy iċedi lilu nnifsu lir-Russja](#)
- [Artiklu satiriku dwar il-Vatikan jgħid li Ġesù mhux se jirritorna għe rrapportat bħala fatt minn sit web fl-Istati Uniti](#)
- [Il-pulizija Ġermaniża akkużata li wettqet arrest falz ta' Greta Thunberg — Link 1](#)
- [Il-pulizija Ġermaniża akkużata li wettqet arrest falz ta' Greta Thunberg — Link 2](#)
- [Ritratt falz ta' skrin tar-rapport ta' gazzetta Irlandiża dwar "it-tiġin globali asintomatiku"](#)
- [Affermazzjonijiet li l-immaġnijiet tad-dwal fis-sema fuq il-Hawaii juru li n-nirien fis-selvaġġ inbdew mil-lasers](#)

TEORIJI TA' KOMPLOTT

- [Id-Dinja hija ċatta](#)
- [Teoriji ta' komplott dwar il-mewt tal-Prinċipessa Diana](#)
- [Elvis għadu ħaj](#)





3. Studji tal-każ

STUDJU TAL-KAŻ NRU 1 L-INFLUENZA DEJJEM TIKBER TA' "Q"

X'għandhom komuni l-eks President tal-Istati Uniti Barack Obama, l-eks Segretarju tal-Istat tal-Istati Uniti u l-kandidata presidenzjali Hillary Clinton, il-President Franciż Emmanuel Macron, il-kantanta Lady Gaga, ir-ristorant tal-pizza Comet Ping Pong f'Washington D.C., il-fundatur tal-Microsoft Bill Gates u l-attur Tom Hanks? Skont l-aderenti tat-teorija tal-komplott QAnon, huma kollha parti minn cirku li jaduraw lix-xitan u ta' traffikar tat-tfal li jinvolvi ċelebritajiet, politikanti u negozjanti ewlenin; L-eks President tal-Istati Uniti Donald Trump allegatament ġie rekrutat minn ġenerali militari biex jesponi dan in-network u jtemm il-kontroll tagħhom fuq il-gvern u l-media, imsejjaħ ukoll "l-istat profond". It-teorija tinfirex minn figura anonima online bl-użu tal-isem kodiċi "Q", li tiddikjara li hija ufficjal ta' grad għoli fil-gvern tal-Istati Uniti bl-ogħla approvazzjoni tas-sigurtà li tagħti access għal informazzjoni klassifikata.

QAnon tfaċċat f'bords tal-messaġġi online marginali bħal 4chan u 8chan fl-2017, u minn dak iż-żmien kisbet prominenza fuq diversi pjattaformi tal-media soċjali. Waħda mill-karatteristiċi ewlenin li permezz tagħha QAnon inxterdet daqshekk malajr hija l-karattru parteċipattiv tagħha: "Q" regolarment tippostja ħjiel fuq bords tal-messaġġi (magħrufa wkoll bħala "Q Drops"), filwaqt li tistieden lis-segwaċi jwettqu r-riċerka tagħhom stess biex isolvu l-misteru u jaslu għall-verità wara teoriji differenti. Minn tmien l-2019, QAnon poġġiet ruħha f'siti web u paġni tal-media soċjali Ewropej u daħlet f'movimenti lokali li jadattaw għan-narrattivi u l-kuntesti lokali, primarjament fil-Germanja, Franza, l-Italja u r-Renju Unit. [F'xi każijiet](#), gruppi eżistenti, bħall-movimenti tal-lemin estrem fil-Germanja, ukoll adottaw narrattivi ta' QAnon. L-"istat profond" b'saħħtu li jinsab fil-qalba tan-narrattivi ta' Q allegatament

m'għandux fruntieri: Il-politiċi Ewropej u figuri eliti bħal Emmanuel Macron ġew deskritti wkoll bħala "pupazzi tal-istat profond" mis-segwaċi lokali ta' QAnon, u kien hemm akkużi li l-gvern Ġermaniż qed imexxi network sigriet tal-pedofilija.

Naturalment, il-pandemija tal-COVID-19 għamlet l-affarijiet saħansitra aghar. In-nies spiċċaw magħluqin fi djarhom, qattgħu ħafna aktar ħin fuq l-internet, u spiss ma kinux sodisfatti bir-restrizzjonijiet u l-miżuri tal-gvern tagħhom biex jindirizzaw il-pandemija (maskri, tbegħid soċjali, lockdowns u restrizzjonijiet fuq l-ivvjaġġar). F'dan il-kuntest, in-narrattivi ta' QAnon varjaw minn teoriji li l-coronavirus huwa arma bijoloġika rilaxxata mill-"istat profond", sa Bill Gates li allegatament ippjana l-pandemija sabiex jimponi t-tliqim tal-massa u jikkontrolla l-popolazzjoni dinjija.

Tista' tara wkoll dan il-filmat dwar QAnon.



MISTOQSIJET GHAD-DISKUSSJONI

1. Tista' tidentifika tema komuni fin-narrattivi tal-QAnon li qed jinfirxu fl-Istati Uniti u fl-Ewropa?
2. X'jagħmel il-moviment QAnon "attreanti" għas-segwaċi? X'jagħmlu differenti minn teoriji oħra ta' komplott?
3. Tista' tidentifika mument oħra fl-istorja, avvenimenti kritiċi li wasslu għal mewġiet simili ta' teoriji ta' komplott u diżinformazzjoni fil-kontinenti? X'għandhom komuni dawn kollha?
4. Mid-diskussjoni preċedenti tagħna dwar l-oġettivi tal-atturi tad-diżinformazzjoni, kif taħseb li n-narrattivi QAnon jistgħu jintużaw minn setgħat barranin biex jimminaw l-Ewropa u jagħmluha tidher aktar dgħajfa?

STUDJU TAL-KAŻ NRU 2 ATTENZJONI! IL-PUNTI EWLENIN TAL-AĦBARIJET DWAR IS-SAHĦA JISTGĦU JKUNU QARRIEQA

Minn Robert H. Shmerling, MD, *Editur Superjuri tal-Fakultà, Harvard Health Publishing; Membru tal-Bord Konsultattiv Editorjali, Harvard Health Publishing, Novembru 2021.*

Qatt qrajt titlu li jiġbidlek l-attenzjoni iżda mbagħad issib li l-istorja nnifisha diżappuntanti? Jew aghar minn hekk, ħsibt li t-titlu drammatiku ewlieni kien kompletament qarrieqi? Iva, jien ukoll.

L-impatt ta' titlu mfassal tajjeb jista' jkun kbir. Ta' spiss nagħtu daqqa t'għajn ħafifa lejn it-titli ewlenin, imbagħad niddeciedu jekk naqrawx l-istorja sħiħa jew le.

Bl-istess mod kif il-[kopertura mill-media tar-riċerka dwar il-medicini](#) tista' tkun qarrieqa jew toħloq konfużjoni, l-aħbarijiet ewlenin dwar is-saħħa jistgħu jkun ugwalmment qarrieqa. Oqgħod attent għal dawn il-perikli.

Sejbiet esaġerati tal-studju

- **L-istudji saru fuq il-bnedmin?** Jekk studju jsib li medicina hija sigura u effettiva għal marda importanti, dik hija aħbar kbira. Iżda x'jiġri jekk is-suġġetti kollha tal-istudju kienu ġrieden? Jekk jithalla barra dan id-dettall importanti mit-titlu ewlieni, l-importanza tal-istudju tkun qed tiġi esaġerata.
- **Ħafna drama.** Termini drammatiċi bħal “skoperti rivoluzzjonarji” huma komuni fit-titli ewlenin dwar ir-riċerka medika. Madankollu, skoperti veri huma pjuttost rari. Din hija n-natura tax-xjenza: l-għarfien għandu t-tendenza li jikkumula bil-mod, fejn kull wieħed jibni ftit fuq dak li għe qabel.
- **Esaġerazzjoni.** It-titli ewlenin spiss jaslu għal konkluzjonijiet esaġerati meta jiġbru fil-qosor is-sejbiet ta' studju. Pereżempju, jekk ir-riċerkaturi jidentifikaw tip ġdid ta' ċellola fid-demmi li tiżdied meta marda tkun qed taggrava, huma jistgħu jispekulaw li t-trattamenti biex jtnaqqsu dawk iċ-

ċelloli jistgħu jikkontrollaw il-marda. “Ir-riċerkaturi jiskopru trattament ġdid!” jiġbed l-attenzjoni bħala titlu ewlieni. Ċertament, dan jista' jiġri xi darba, iżda hija dikjarazzjoni eċċessiva meta l-istudju lanqas biss kien qed jivvaluta l-kura.

- **Jinjuraw l-aktar riżultat importanti.** Minflok ma jeżaminaw kif kura taffettwa l-mard tal-qalb, pereżempju, l-istudji jistgħu jivvalutaw kif dan jaffettwa fattur ta' riskju għalih. Eżempju tajjeb huwa l-kolesterol. Huwa tajjeb jekk medicina tbaxxi l-kolesterol, iżda jkun ferm aħjar jekk tnaqqas ir-rata tal-mard kardjovaskulari u tal-imwiet. It-titli ewlenin rarament jindikaw id-differenza importanti bejn “miżura sekondarja” (bħal fattur ta' riskju) u l-aktar eżitu importanti (bħar-rati ta' mwiet).



Source: Harvard Health Publishing Blog, 21 November 2021.
Edited for length.

?! MISTOQSIJET GHAD-DISKUSSJONI

1. X'inhuma l-effetti negattivi possibbli ta' titli esaġerati jew mhux preċiżi dwar ir-riċerka xjentifika (speċjalment ir-riċerka medika)?
2. Tista' taħseb dwar (jew issib) xi eżempji ta' artikli li jesaġeraw is-sejbiet tar-riċerka xjentifika?
3. Taħseb li n-nies xorta waħda jaqraw jew jaraw aħbarijiet dwar ir-riċerka medika jekk din tiġi ppreżentata b'mod preċiż?
4. Kif jistgħu n-nies jiżguraw li ma jiġux imqarrqa b'rappurtar drammatiku żzejjed dwar ir-riċerka?

STUDJU TAL-KAŻ NRU 3 L-GHASAFAR TA' VERA?

Rajt għasfur dan l-aħħar? Innutajt xi ħaġa stramba dwaru? Fl-2017, bdew jidhru tabelli “Birds Aren’t Real” (“L-għasafar mhumiex ta’ vera”) fil-protesti u bdiet tinfirex fuq il-media soċjali t-teorija li daww li jidhru li huma għasafar fil-fatt kienu droni. Il-proponenti tat-teorija jsostnu li l-għasafar kollha fl-Istati Uniti ġew esterminati mill-gvern federali bejn l-1959 u l-1971 u sostitwiti minn droni li jidhru qishom għasafar użati mill-gvern biex jispjajaw fuq iċ-ċittadini. Huma jsostnu wkoll li dan seħħ f’pajjiżi oħra, għalkemm ma jispjefikaw l-ebda pajjiż tal-UE.

Bħal fil-każ ta’ teoriji oħra ta’ komplott, hemm xi inkonsistenzi fl-affermazzjonijiet ta’ daww li jemmnu, iżda dawn huma xi wħud:

- Il-ħmieġ tal-għasafar jaqa’ fuq il-karozzi ta’ spiss wisq biex ikun koinċidenza: fil-fatt, huwa forma ta’ apparat ta’ lokalizzazzjoni likwidu.

- Il-bajd u l-laħam li nieklu huma fil-fatt “100 % sintetiċi” u ġew manifatturati mill-gvern tal-Istati Uniti biex iwaqqfu lin-nies milli jissuspettaw.

- L-eks President John F. Kennedy ġie assassinat mill-gvern tal-Istati Uniti minħabba li ma riedx iħalli l-għasafar jiġu esterminati.

Għalkemm l-originatur tal-moviment, Peter McIndoe, sostna għal diversi snin li kien tassew jemmen dak li kien qed jgħid, f’dawn l-aħħar snin huwa ammetta li hija teorija ta’ komplott satirika, li bdiet minn frustrazzjoni dwar il-proliferazzjoni ta’ teoriji ta’ komplott matul il-presidenza ta’ Trump.

Tista’ [taqra aktar dwar Birds Aren’t Real hawnhekk](#). Din mhijiex l-unika teorija ta’ komplott “falza” — tista’ wkoll [tirriċerka t-teorija ta’ komplott ta’ Bielefeld](#).




MISTOQSIJET GHAD-DISKUSSJONI

1. Taħseb li xi hadd jemmen din it-teorija?
2. X'għandha komuni din it-teorija ma' teoriji ta' komplott "reali" li smajt dwarhom?
3. Għaliex taħseb li n-nies jibdew jemmnu f'teoriji ta' komplott?
4. It-teoriji ta' komplott satirici huma mod tajjeb kif jiġu migġielda daww "reali"?

STUDJU TAL-KAŻ NRU 4 DISKUSSJONI FIL-MEDIA SOĠJALI DWAR L-ELEZZJONIJIET

Agħti daqqa t'għajn lejn il-posts tal-media soċjali hawn taħt. Dawn mhumieħ reali, iżda huma ispirati mit-tipi ta' posts li għandhom it-tendenza li jidhru fuq il-media soċjali fit-thejjja għall-elezzjonijiet. Huwa importanti li wieħed iżomm f'moħħu li irregolaritajiet zgħar u żbalji umani jistgħu jseħħu f'kull elezzjoni u li hemm rutini stabbiliti fis-seħħ għall-verifika ta' affarijiet bħal dawn fil-pajjiżi kollha tal-UE. Madankollu, l-elezzjonijiet spiss ikunu l-mira ta' diżinformazzjoni aktar koordinata, li tiddikjara frodi elettorali, irregolaritajiet elettorali eċċ.



Immaġnijiet iġġenerati permezz ta' Tweetgen.com u Zeoob.com

?! MISTOQSIJET GHAD-DISKUSSJONI

1. Taqbel ma' xi wieħed mill-argumenti li saru f'dawn il-posts? Għala (le)?
2. X'motivazzjoni taħseb li n-nies jista' jkollhom biex jippowstjaw affarijiet bħal dawn fuq il-media soċjali?
3. X'impatt taħseb li posts bħal dawn jista' jkollhom fuq elezzjoni?
4. Jekk ħabib tiegħek ippowstja xi haġa bħal din fuq il-media soċjali, kif tirreagixxi?

